

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam  
|| śrīmannārāyaṇīyam ||*

*(daśaka - 22)*

*This document\* has been prepared by*

*Sunder Kidambi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate kṛṣṇāya parabrahmaṇe namaḥ  
śrīmate rāmānujāya namaḥ

|| śrīmannārāyaṇīyam ||

(daśaka - 22)

ajāmilopākhyānam

ajāmilo nāma mahīsurah purā  
caran vibho dharmapathān gṛhāśramī |  
gurorgirā kānanametya dr̥ṣṭavān  
sudhr̥ṣṭaśīlāṃ kulaṭāṃ madākulām || 1 ||

svataḥ praśānto'pi tadāhṛtāśayaḥ  
svadharmamutsṛjya tayā samāraman |  
adharmakārī daśamī bhavan punar-  
dadhau bhavannāmayute sute ratim || 2 ||

sa mṛtyukāle yamarājakiṅkarān  
bhayaṅkarānstrīnabhilakṣayan bhiyā |  
purā manāk tvatsmṛtivāsanābalā-  
jjuhāva nārāyaṇanāmakam sutam || 3 ||

durāśayasyāpi tadātvanirgata-  
tvadīyanāmākṣaramātravaibhavāt |  
puro'bhīpeturbhavadīyapārśadā-  
ścaturbhujāḥ pītapatā manoramāḥ || 4 ||

amum ca sampāśya vikarṣato bhaṭān  
vimuñcatetyārurudhurbalādamī |  
nivāritāste ca bhavajjanaistadā  
tadīyapāpam nikhilam nyavedayan || 5 ||

bhavantu pāpāni katham tu niṣkṛte  
 kṛte'pi bho daṇḍanamasti paṇḍitāḥ |  
 na niṣkṛtiḥ kiṃ viditā bhavādrśā-  
 miti prabho tvatpuruṣā babhāṣire || 6 ||

śrutismṛtibhyāṃ vihitā vratādayaḥ  
 punanti pāpaṃ na lunanti vāsanām |  
 anantasevā tu nikṛntati dvayī-  
 miti prabho tvatpuruṣā babhāṣire || 7 ||

anena bho janmasahasrakotibhiḥ  
 kṛteṣu pāpeṣvapi niṣkṛtiḥ kṛtā |  
 yadagrahīnnāma bhayākulo hare-  
 riti prabho tvatpuruṣā babhāṣire || 8 ||

nṛṇāmabuddhyāpi mukundakīrtanaṃ  
 dahatyaghaughān mahimāsyā tādrśaḥ |  
 yathāgniredhāṃsi yathauṣadhaṃ gadā-  
 niti prabho tvatpuruṣā babhāṣire || 9 ||

itīritairyāmyabhatairapāsṛte  
 bhavadbhaṭānāṃ ca gaṇe tirohite |  
 bhavatsmṛtiṃ kañcana kālamācaran  
 bhavatpadaṃ prāpi bhavadbhaṭairasau || 10 ||

svakiṅkarāvedanaśaṅkito yama-  
 stvadaṅghribhakteṣu na gamyatāmiti |  
 svakīyabhṛtyānaśīśikṣaduccakaiḥ  
 sa deva vātālayanātha pāhi mām || 11 ||

\*\*\*\*\*